

ఆదాయ వ్యయాలు

సాయంకాలం అయిదుగంట లవుతూఉండగా పాసింజరు బెజవాడ చేరుకుంది. బెజవాడలో అరంటుపని ఉన్నవాడలే ఆదినారాయణ తోలుసంచి చంకనబెట్టి బండి దిగాడు.

“యద్ధం ధర్మమా అని, అయిదుగంటలు కావస్తున్నా ఇంకా నాలుగున్నళ్ళ పొద్దుంది. ఈ వెధవపాసింజరు తటుకూ - తటుకూమంటూ తెనాల్నించి ఘంటన్నర సడిచింది. ఎక్కోపెన్లో రావటానికి టక్కెట్టిచ్చి చావరాయె. నూరుమైళ్ళు దాటి ప్రయాణిస్తే తప్ప.... అబ్బ! రైలునిండా జనమే. స్టేషనంతా మనుషులమయం. ప్రయాణం తగ్గించమని సర్కారు వాళ్ళు వేడుకుంటున్నందుక్కాబోలు జనం ఇంత మరీ వేలం వెరిగా రైళ్ళెక్కి తిరుగుతున్నారు. బియ్యంబస్తా ముప్పైరూపాయలైతే తిరక్కేం చేస్తారూ?” అనుకుంటూ ఆదినారాయణ రైలుబ్రిడ్జి ఎక్కిదిగాడు.

“రిక్కా చేసుకోండయ్యా” అని రిక్కావాడు సలహా యిచ్చాడు.

“అవునులే, సత్యనారాయణపురాని కేంతీసుకుంటావు?” అన్నా డాదినారాయణ.

“శానా లెక్కుండది మరి. పాల్కబ్బు లిప్పించండి.”

“ఇంకా నయం. అసలే ఇదిగా ఉంటేను. ఓ బేడిస్తా, కట్టు.”

“అబ్బో! సహానికి సహం వేశారే! నా వల్లగాదు.”

“నువ్వూరికే నస పెట్టకు. ఏదో అడిగావు—ఇంకా అర్థణా చేసుకో.”

“సత్యనారాయణపుర మేడుండదీ. ఎంత లెక్కుండదీ చూస్తే, మీరే ఇందరా అని పాలకబ్బు లిచ్చేస్తారు.”

“నా కిన్ని మాటలు పనికిరావు. రెన్నాలైనా చేసుకుని దబ్బున పద. నాకూ అవతల చచ్చినంత పనుంది.”

“సరే ఓ అర్థణాడబ్బులు తగ్గించి మూణ్ణాలైనా ఇప్పించండి.”

“నన్ను చంపకు. నడిచైనా పోతాను. నీతోనే లక్ష కాలక్షేప మయింది. చాలే” అంటూ ఆదినారాయణ దారి పుచ్చుకున్నాడు.

“ఓ పంతులుగారూ! యెల్లమాకండి.... ఆకరిమాట మూణ్ణాలిచ్చేయ్యండి. ఊరి! ఎక్కండి నాకేం పాయ్యే గలమో, ఈ యిదంగా రేటుకు తగ్గించి చస్తా ఉన్నా, రోజల్లా బండీడిశినా పాలకబ్బు లగుపీవాయె. ఈ కాడికి మూటలు వెూస్తే మేలనిపిస్తావుండే,” అనుకుంటూ రిక్షా

వాడు ఆదినారాయణను బండిలో కూచోబెట్టి లాగటం మొదలు పెట్టాడు.

“ఏం రిక్షా బళ్ళు బాత్రిగా గిట్టుబాటుగా లేవాయేం? అన్నా డాదినారాయణ.

“ఏం గిట్టుబాటు అయ్యా, రోజు కెనిమిదణాలు అద్దె కిందే సంజుతా ఉండారు. మిగిలేది గంజినీలకే చాలవాయె.

“అయ్యో, పాపం! రోజు కెనిమిదణాలు రిక్షా అద్దె మిటి? మీరంతా సమ్మెకట్టి ఏ పావలాకో రేటు దించండి. లేకపోతే మీగతింటే. ఇదే మెడ్రాసయితేనా—?”

“ఆఁ! సమ్మె యాడబడుద్దిలెండి. ఓడికోడు కలిచ్చి స్తారా? వొటిది. నాబోటి యుదవనాయాల రేటు దించకుండా ఉంటే అదేశాస ...”

“ఇదిగో, చూడూ. నువు కొంచెం తొరగా బోతే మంచిది. ఎందుకంటే నాకింకా శానాపనుంది.”

“వచ్చే శాంలెండి. మీరు దిగే యిల్లిదా?”

“అదుగో, ఆ కనబడే వాకిలిముందాగు... ఇంద నీ డబ్బులు.”

“ఇంకో అరదణా ఇప్పించండి. సత్తెప్పె మానకంగా జెబుతుండా. పాల్డుబ్బులకు తగ్గించి ఎవుడూ రిక్సా కట్టడీడకు. శాన్లెకుండది.”

“అదే మీ రిక్సా వాళ్ళ దగ్గిరుండే జబ్బు. అన్నమాట మీదుండరు.”

“ఏదో, పొద్దుగాల్నుంచీ గెట్ట బాడిగె దొరక్క- నోరుజారి మూణ్ణాలన్నాగాని—”

“సరేలే, ఇచ్చిందేదో తీసుకో పో.”

“ఏవమ్మా. వొదినా? ఎటా ఉన్నారు?” అన్నాడు ఆ దినా రాయణ.

“ఏవండటం. నాయనా? ఎటా ఉండాలో అటా వున్నాం. మీ అన్నయ్యకింకా ఒంట్లో బలం చిక్కలేదు. జబ్బులోవచ్చి చూణ్నా చూడకపోతివిగా! బతుకుతారనుకున్నామా? ఆ ఉవ్వోగంకాస్తా పోయింది. ఊరంతా బాకీలే! పచ్చళ్ళతో తిన్నామో, పస్తేపడుకున్నామో విచారించిన వాళ్ళు లేరుగదా! పచ్చపచ్చగా వున్నప్పుడే బంధువులుగాని ఆపత్కాలంలో ఆదుకునే దెవరు నాయనా?”

“అయ్యో, పాపం! నాకు తెలీదమ్మా వొదినా. తెలిస్తే ఏదన్నాసహాయం తప్పకుండా చేసేవాణ్ణి. భాగ్యమా? ఎంత డబ్బాస్తున్నదో ఎంత గోతున్నదో!”

“అదృష్టవంతులు మీకేం నాయనా? ఏ జన్మలోనో పెట్టిపుట్టారు. సుఖపడుతున్నారు. మే మే జన్మలో చేసుకున్నామో ఇప్పుడనుభవిస్తున్నాం”

“అదేం మాటలే!”

“ఏం పనిమీద వచ్చావో, భోజనాని కిక్కడే ఉండు”

“లేదులే. నేను మళ్ళీ ఈ బండికే ఇంటి కెళ్ళాలి. అది కనిపెట్టుకుని ఉంటుంది. నా కింకా బోలెడంత పని వుంది. మళ్ళీ నాలుగైదు రోజులో ఎటాగూ రావాలే. ఇంతకూ అన్నయ్యను చూడటం పణ్ణేలేదే. ఎశుళ్ళాడు?”

“అటా పార్కుదాకా నడిచి వసానని ఇప్పుడే వెళ్ళారు.

“ఇంకేం? నే నటే వెళుతున్నా లే.”

ఆదినారాయణ అక్కడ బయలుదేరి పీడరుగారింటి కెళ్లాడు. పీడరుగారు ఏలూరు వెళ్లారనీ రాత్రి మెయిలులో వస్తారని తెలిసింది.

“అయితే, ఏవండీ? ఇక్కడ బియ్యం ధర ఎట్లా వుంది? అన్నాడు ఆదినారాయణ పీడరుగారి తండ్రితో.

“ఇరవై తొమ్మిదీ, ముప్పయినూ!”

“అంతటా ఓటిగానే తగలబడుతున్నది. ఈ యుద్ధం చూశారూ! ఒకచోటుండి ఒకచోట లేదనటానికి లేదు. అంతా పాపం పండి బద్దలవుతున్నదిలెండి. జనక్షయం కావలిసిందే. తద్వారాగాని పాపక్షయం కాదు”

“ఏం పాపక్షయమో! యుద్ధంవచ్చాకే పాపం పెరిగిపోతోంది. దగాకోరంతా బాగడిపోతున్నారు. ధరలు మండిపోతున్నాయి. జనం అల్లాడిపోతున్నారు.”

“యదార్థం అన్నారు. కోర్టులన్నీ పాడుబడిపోయినై. అసలు క్లయింటంటూ ఏడండీ? నెలకు వెయ్యి సునాయాసంగా సంపాదించిన మా వూరి రామ్మూర్తిగారు ఈ సంవత్సరం పద్దెనిమిదొందలమీద ఇన్ కంటాక్సు కట్టాడు... మేలు వేళకు వచ్చి పీడరుగారికి కనిపించి పోతా!”

“ఏంరా, కేశవులు ఎక్కడికో బయలుదేరుతున్నావే!”

“అట్లా సేపనుదాకా. ఎప్పుడు రాక?”

“ఈ సాయంకాలమే వచ్చాలే. ఎట్లావుంది వ్యాపారం

“వ్యాపారానికేం? దివ్యంగా వుంది. ఈ యుద్ధం మనం బాగుపడటాని కొచ్చిందనుకోవలసిందే. నిరుడీ రోజు

లలోకూడా మా భాగస్తుడు సరుకమ్మెయ్యమని పోరుతూ వచ్చాడు. కాస్త ఉండరా అని వాణ్ని అణచిపెడుతూ వచ్చా. చూ డెంత లాభించిందో! న్యాయం పడితే లాభంలో నేను మూడొంతులు తీసుకొని, మా వాడికి ఒక వొంతు ఇయ్యొచ్చు. కాని మన కన్యాయం దేనికి? నేను వాడికి సహం లాభం ఇచ్చేస్తున్నా. ఏమంటా?

“కాదుమరీ? కాస్త వ్యవహారం మాటలాడదామను కున్నాగాని, వేళగాని వేళ్ళొచ్చావే?”

“వేళకే వచ్చావుగా? నేషనుకు పోదాంపదా”

“రావటానికేంగాని’ ప్రతిసారీ నువ్వే డబ్బిచ్చుకుంటావే? ఎట్లా చావను?”

“పోనీ—”

“నేనే ఇచ్చుకుందామంటేనేమో మనదగ్గిర సమయానికి సంచీ నిండుకుంటుందాయె. ఈ దిక్కుమాలిన ప్రయి వేటు గిరీ కాకుండా నేనుకూడా ఏ వ్యాపారమో చేసుకు నుంటే ఎంత బాగుండేది?”

“పోనీరా, వెధవ డబ్బూ! ఎట్లా వస్తుందో! ఎట్లా పోతుందో!”

“నీకేంరా? ఏ జన్మలోనో పెట్టిపుటావు! పద అయితే”
ఆదినారాయణ హోటల్లో భోంచేసేడు. అయినా లతో పోయింది. తన పెత్తలి కొడుకుగారంట భోజనాని కున్నట్టయితే అధమం ఏదు రూపాయలైనా వాళ్ళకు చేబదు లిచ్చుకోవలిసాచ్చేది ... కేశవులుగాడిదగ్గిర డబ్బు మూలుగు తున్నది స్పెన్సరువాళ్ళకు ఓ పదిరూపాయల నోటిచ్చుకు

న్నాడు. తనకింగ ఐదురూపాయలు ఖర్చుచేశారు. “నాకు విస్కీ వద్దులే, ఆ ఐదు రూపాయలూ ఇచ్చెయ్” అంటు చచ్చినా ఇవ్వదు కేశవులు. సరే. ఇక్కడి కిదే దక్కదు ... ఈ సితిలో ప్రిడరుగారి దర్శనం చేసుకోవటం భావ్యంకాదు కనక తెలారేదాకా నాళ్ల పంచనే నడుం నాల్చే అవకాశం లేదు. మరి ఈ రాత్రి ఎక్కడ గడపటం? కేశవులుగారిం టికి పోతే? “మా వాళ్ళింటికి పోలేదేం?” అని అడుగుతాడు. కాకపోయినా వాడికి తగని భయం -- వాడి పెళ్ళాన్ని ఎవ రెత్తుకుపోతారో అని! చాలా అందగతైలే మరి! ప్రపంచంలో వుండే అందగతైలంతా ఎవరి పెళ్ళాలో అవుతారు. అందగతై అనగానే బోగందే దక్కదు. ఎవడో పట్టేస్తాడు! రంగ నాయకి ఇంటికిపోతే? అది చిలుం వదులుస్తుంది సిని మాకు పోతే!

కళామందిరంలో ఏదో కొత్త తెలుగులూకీ ఆడుతు న్నది. హాలు ముందు జనం కోసుకుచస్తున్నారు. ఈ డిక్కు మాలిన యుద్ధమే ఈ సినిమాల వేలవెరికి కారణం. లేక పోతే ప్రతి చచ్చు సినిమాకు ఇంతేసి జనమా? తీరాచూస్తే ఒక్క పిచ్చులోనూ టెంపోయే ఉండదూ! ఇక్కడ ఏ పెద్ద టిక్కెట్లూ కొని ఒంటిగంటనించీ జాగారం చేసేకంటే ఆ రంగనాయకింటికి పోతేనే మేలూ! దరిద్రమ్మండ!

“ఏమే. రంగసానీ?” బాగున్నావా?”

“ఎప్పుడొచ్చా? ఈమద్దె, కనిపించటం లేదేవనడిగితే, “పోయినాడుగా!” అన్నారే. అన్నీ వొట్టిదేనా?”

“ఏడిశావులే! నాకు నిద్రొస్తున్నది. పక్క-మీదికి

కాస్త చలవ దుప్పటి తీసి మరీవెయ్యి. ఆ చేతితోనే కాస్త దిళ్ళ గలీబులుకూడా మార్చు”

“అట్లానే! చాకల్చుచ్చినోడొచ్చిచావలా! యిష్టంవెతే ఉన్న పక్కమీద పడుకో. లేకపోతే అట్లాగే గాంధీనగరం పో. అదేసుద్దిలో చలవ దుప్పట్లు.”

“గాంధీనగరంవేవిటి? నీ తలకాయ?”

“నే నెరగనెట్టా? నా కాడ దాస్తావేం?”

“నా వెళ్ళాం నన్నింత అదుపుచెయ్యదు, నీ పీడేమి టగటా!”

నీ వెళ్ళాం అదుపుచేస్తే నువ్ బాగానేఉండేవాడివిగా, అది లేకపోమటే కారెక్కి తిరుగుతుండావు. ఆ రమామణి ముండకి పాతక ముడుపు చెల్లించావంటగా? అంతేలే! మా జాతి క్కనికరంవుంటే ప్రతి చచ్చినాడు నూ జేసినట్టే చేసి పోతాడు.”

“నువ్వక్కడికి మా ముండవెనట్టు.”

“నా మంచి నువ్వెరగవంటలే! ముందు సంచీ యిప్పి డబ్బేముందో చూపియ్!”

“నీ బాందా, నా బాందానూ! అయిదురూపాయ లున్నె!”

“సాలవే! ఎట్లానబ్బా?”

“దేనికి చాలవంటా?”

“రేపా కోవిటాయినొచ్చి నా గొంతిమీద కూచుంటాడే!”

“ఇంకొంచెం నాజూగ్గా కూచోబెట్టి నువ్వే వాణ్ణి గొరిగి పంపించు!”

“ఘా! కొరివిసచ్చిన మాటలూ నూవూనూ! సంచి యిప్పవేం?”

మర్నాడు ఆదినారాయణ తిరుగుబండిలో ఎక్కి కూచున్నాడు. అతని అంతరాత్మ అతన్ని నిలవదీసి క్రాసు పరీక్ష చేస్తున్నది.

రంగనాయకిముండ తిట్టాలిసిన తిట్లన్నీ తిట్టి, బతిమాలి వగలుచేసి, ఆఖరుకు కళ్ళనీళ్ళు పెట్టుకుని, ఎల్లాగయి తేనేం పదిరూపాయలనోటు వొలుచుకుంది. తను అయిదురూపాయలకోసం వెనక్కుతీశాడు గాని, తన పెత్తలి కొడుకు గారింట్లో మకాం వేసివుంటే ఈ పదిరూపాయల ఖర్చు తప్పేది. వాళ్ళకూ కష్టసమయంలో సహాయం చేసినవాడయేవాడు. కలకాలం చెప్పుకునేటందుకుండేది. లేదూ, ఆ కేశవులు వెంటవెళ్ళి ఆ తాగుడు తాక్కపోయినా బాగుండేది. రాత్రి ఆ పీడరుగార్ని కలుసుకుని ఆయనతో వ్యవహారంకాస్తా అప్పుడే తేల్చుకుని, తెల్లవారేదాకా అక్కడే పడుకుని ఉదయం బండిలోనే కొంప చేరుకునే వీలుండేది. ఈ ఖర్చు తప్పేది.... ఖర్చయితే అయింది. ఫలం దక్కివుంటే! అదీకాలేదు. తను తెచ్చిన కాగితాలు నాలుగూ చూసి పీడరుగారు కేసుచేసి లాభంలేదన్నాడు. అంతా వృధా ఖర్చు, వొట్టడండగ, పదిరూపాయలు! .. పాపఫలం! అందుకే పెద్దలు సన్మార్గాన సంచరించమన్నారు. సందేహమేమిటి?....

ఇప్పుడన్నా మించిపోయిందేముందీ? కోరుకెక్కి
 లాభంలేదన్నారని అని ఆ బసవయ్యతో అనటం దేనికి?
 కేసు చూస్తానన్నారంటే ఆ బసవయ్య పాతికో పరకో
 రాలుస్తాడు. అలా అయితేగాని అయినఖర్చు కలిసిరాదు.
 మొదట్లో బసవయ్య ఎంత పురెక్కించినా పేడకడి జారి
 నట్లు జారుతూ వచ్చాడుగాని, ఈమధ్య కాస్త సదు
 నెక్కాడు. వాడికి తరువాత చావుకబురు చల్లగా
 చెప్పొచ్చు...

ఆదినారాయణ మొహం వికసించింది. కిటికీలోనించి
 బయటికి తొంగిచూశాడు. ప్రపంచమంతా ప్రశాంతంగా
 ఉంది. ఎక్కడో యుద్ధంజరుగుతున్నదిట. మనకేం భయం
 లేదు. భగవంతుడిదయవల్ల మనదేశం ఎప్పటికి ఇల్లాగే
 ఉంటుంది.... కేశవులుధర్మాన ఇంతకాలానికి మళ్ళీ నిన్న
 కాస్త మంచినరుకు మళ్ళీ జిహ్వాకు తగిలింది....రంగ
 నాయకికూడా ఎల్లాఅయినా బోగంవాళ్ళలో తప్పబుట్టిందనే
 చెప్పాలి. దానినోరు చెడ్డదన్నమాటేగాని, దానికి
 హృదయం ఉంది....బసవయ్య చాలా మంచిక్కయింటు....
 చాలా డబ్బు....మంచి హృదయం.. .భలేసరుకు ...

ఆదినారాయణ అంతరాత్మ నిశ్చితంగా నిద్రపో
 తున్నది. ఆదినారాయణకూడా చల్లగాలి కట్టా కన్ను
 మూశాడు.